

ఒక సంఘటన

పాలగుమ్మి పద్మరాజు

ఇంటిముం దొకకారు ఆంది. ఒక యువకుడు లోపలికి వచ్చి అడిగాడు, “రుక్మిణమ్మ గారున్నారా?” అని.

లలిత చటుక్కున నిలబడి చీర సవరించుకుంటూ కొంచెం ఖంగారుపడుతో ఆంది: “లోపల స్నానం చేస్తోంది. ఇప్పుడే వస్తుంది. కూర్చోండి” అని కుర్చీ చూపించింది.

అమితమైన స్నిగ్ధ ఆమె నావేళించింది. సంధ్యా కాలపు తమ్మిపువ్వులా, ఆమె తనలోకి తను ముడుచుకు పోయింది. ఈ యువకుడిరాక, దాని ఉద్దేశం తన అక్క తనతో ముందే చెప్పడంచేత ఆమె తన సహజ మైన సమతని నిలబెట్టుకోలేకపోయింది.

యువకుడు చిలునవ్వు నవ్వుతూ మార్చున్నాడు, అప్పుడప్పుడు లలితవంక చూస్తో.

“ఓహో! అప్పుడే వచ్చారా మీరు? నే నింకా మొదటి ఘట్టంలోనే ఉన్నాను” అంటూ రుక్మిణి స్నానపుగదిలోంచి బయటికి వచ్చింది.

“ఆడవారికి ఒక పట్టాన్ని తెమలవు పనులు” అని ఆ యువకుడు లలితవంక తిరిగి చిలునవ్వు నవ్వాడు.

“లలిత! ఈయనే ప్రసాద్ గారు. శాంతినికే తనంలో బి. ఏ. ప్యాసయినారు. మంచి చిత్రకారుడు” అని రుక్మిణి తన చెల్లెలికి ఆ యువకుణ్ణి పరిచయం చేసింది.

లలిత రెండు చేతులూ కొంచెంగా మోడ్చి, మెల్లగా తనలో తను అనుకున్నట్టుగా “నమస్కారం” అంది. ప్రసాద్ దాన్ని అందుకున్నాడు.

అతని అసలు పేరు ప్రసాదరావు. శాంతినికేతనం లోకి వెళ్లింతరువాత, అతనివ్యక్తిత్వంతోపాటు అతని పేరుకూడా అవస్థాభేదం చెందింది.

రుక్మిణి క్వీన్ మేరీ కళాశాలలో ఉపాధ్యాయుని. లలిత ఇంటర్మీడియేటు చదువుతోంది ఆ కళాశాల లోనే. ఆ అప్పచెల్లెళ్లలో సామ్యం ఏమీలేదు. ఒకతల్లి దండ్రులకి పుట్టిన ఆనపిల్లలలో అంత స్వభావభేదం ఉండడం ఒకవంతు. రుక్మిణి కొంచెం లావు. ఏవో ప్రకృతి దోషంవల్ల మగవాడయి పుట్టవలసి మరచిపోయి ఆడ దిగా పుట్టినట్టు ఆమె కనిపిస్తుంది. నేగం ఆమె స్వభావం, ఆమె సంభాషణలో చాతుర్యం ఏమీ ఉండదు. ఆమె హాస్యం గంభీరంగా ఎప్పుడూ ఉండదు. ఆమె పకపక మని నవ్వినప్పుడు ఆమెలో పురుష ప్రకృతి బాగా కన బడుతుంది. ఆమెకు తన ఆకారసంభాషణాదికాలను గురించిన సంకోచం ఎప్పుడూ లేదు. అసలామె కాధ్యా నమే ఉండదు. లలితమాత్రం కేవలం స్త్రీ. ఆమె చాలా తక్కువగా సంభాషిస్తుంది. ఆమెమనసు ఆమె కొక్క తెకే తెలుసును. ఆమె గట్టిగా ఎప్పుడూ నవ్వి ఎరగదు. ఒకవేళ నవ్వినా వెంటనే ఆపుకుంటుంది. పెదవులు బాగా విప్పి నవ్వడం ఆమెకు చాలా సంకోచం. ప్రతి అడుగు జాగ్రత్తగా చూసుకుంటూ నడుస్తుంది. గాం భీర్యం ఆమెలక్షణం.

అడమూర్ దివ్యజ్ఞాన సామాజికులలో రుక్మిణికి చాలామంది న్నేహితు లున్నారు. అప్పుడప్పుడు ఆమె ఇంటికి ఎవరో ఒకరు వస్తూనే ఉంటారు. ఆమెకూడా ఒక దివ్యజ్ఞానసామాజికురాలే. కాని ప్రసాద్ ఆనాడు వారి ఇంటికి రావడంలో ఒక ప్రత్యేకతఉంది. రుక్మిణి ఊరికే అతన్ని పిలవలేదు. అయితే తన ఉద్దేశాన్ని ఆమె ఇద్దరిదగ్గరూకూడా దాచలేదు. క్రితంలోజునే తన చెల్లెలితో ఆమె చెప్పింది: “ఇదుగో! చూడు! అతను రే పిక్కడికి వస్తాడు. చలాకీగా ఉండాలి. తెలిసిందా? మూతి ముడుచుకొని కళ్లు కిందికి వంచుకుని కూర్చుంటే

మాత్రం లాభం లేదు. చివరగా ఉన్నవాళ్లని చూస్తే అతని? చాలాయిష్టం" అని.

అయినా దీనికి తగిన క్షమార్పణలు ప్రసావతో అంతకితమే చెప్పింది ఆమె. తన చెల్లెలికి చాలా సిగ్గు తన సహాధ్యాయినులతోనయినా కలిసిమెలిసి తిరగవనీ, మనసు విప్పి ఎవరితోటీ మాట్లాడవనీ, కొంతవరకు ఉపాధ్వాతం ప్రసావ్ ముందు అయింది. ఈ పరిచయం ఊరికే పోతుందని అనుమానం ఆమె కెప్పుడూ లేదు తన చెల్లెలు చిత్రరచనకి ఆదర్శస్వరూపం, ప్రసావ్ చిత్రకారుడు!

చిత్రరచనని గురించి రుక్మిణికి ఆట్రే ఏమీ తెలియదు. చిత్రరచనలో ప్రసావ్ యొక్క నిలువ అంతకంటే తెలియదు. ఆమె నాకర్నించింది అతని సిద్ధి గతుల నిలువ. అతని తండ్రి మద్రాసులో వకీలుగా చాలాకాలం పనిచేసి పేరు ప్రతిష్ఠలతో పాటు కావలసినంత డబ్బు సంపాదించాడు. చివరకి ఆయన తన వృత్తిమీదా, అర్థంలేని అనుదిన గనార్జనమీదా విసురుచెంది, తన అంత్యదినాలని దైవచింతలో గడపాలనే మహాదుష్టశక్తితో ప్రశాంత మయిన అశయాల్ వాతావరణంలో ఇల్లు కట్టుకున్నాడు. ప్రసావ్ తో స్నేహం చెయ్యడానికి రుక్మిణి ఆట్రే కష్టపడలేదు; ఎంచేతంటే రుక్మిణిని ఎరగనివాళ్లెవరూ అశయాల్ లో లేరు. ప్రసావ్ అందరి దృష్టికీ కేంద్ర వస్తువు. అతన్ని అందరూ, శాంతినికేతనపుకార్ణానాలో తయారయిన ఒకవంత ఆటవస్తువుని చూసినట్టుగా చూస్తారు.

ఆనాటి ప్రముఖ పరిచయం నిష్ఫలంగా పోలేదు. రాత్రి వారంతా సినీమాకి పోయారు. లలిత తన సిగ్గు కొంతవరకూ లొంగదీసుకుని కొంచెం అప్పుడప్పుడు మాట్లాడింది. కాని మాట్లాడడంవంతు చాలామట్టుకు రుక్మిణిదే. ప్రసావ్ సహాధానంగా తల ఊపేవాడంటే. కాని రుక్మిణికి తన చెల్లెలు అతన్ని ఆకర్షించినట్టుగానే తట్టింది. ఆమె సంతోషాని కంతులేదు. వలలో చేప పడి నప్పుడు పల్లెవాడెంత సంతోషిస్తాడో అల్లా ఆమె సంతోషించింది. అయినా, తన చెల్లెలు మాత్రం అంత తక్కువవర కాదు.

క్రమంగా వారి పరిచయం అభివృద్ధిచెంది స్నేహంగా మారిందనీ, ప్రసావ్ వేళగాని వేళల్లో కూడా

వారి ఇంటికి వస్తూఉండేవాడనీ, లలిత ప్రసావ్ దగ్గర బంగాలీ శేర్చుకుంటోందనీ రుక్మిణికి తెలిసేసరికి ఆమె ఆశ్చర్యాని కంతులేదు. తన చెల్లెలికి పరాయి మగవారితో మాట్లాడటంనుకు తగిన ధైర్యం లేదు. అల్లాంటిప్పుడు, తనకి తెలియకుండానే వారిద్దరూ చాలాసార్లు కలుసుకుంటున్నారని తెలియగానే, ఆమెకు సంపూర్ణ సంతృప్తితో ఆశ్చర్యంకూడా కలిగింది. వారిద్దరి స్నేహానికి మూల మేదో ఆమెకు తెలియదు. తెలుసుకోడానికి ప్రయత్నం ఆమె ఎప్పుడూ చెయ్యలేదు. అంతసిగ్గుగా ఉండే తన చెల్లెలు అతనితో సివీమాలకి ఎల్లా వెడుతూ ఉందో, వీచికోడ్డుని అతనితో ఎల్లా తిరుగుతోందో ఆమెకు మాత్రం అర్థం గాలేదు. కాని ఈ ప్రశ్న నిగూర్చి అట్టే ఆమె ఎప్పుడూ గట్టిగా ఆలోచించలేదు. ఆమెకు అర్థమయిందీ, ఆమె అర్థంచేసుకోడానికి ప్రయత్నించినదీ ఇంతవరకే — తన చెల్లెలి భవిష్యత్తు తన కాట్రే శ్రమ అక్కరలేకుండా స్థిరపడిపోతోంది.

౨

లలిత, కిటికీలో కూర్చుని, బయటి తోటలోకి పరధ్యాన్నంగా చూస్తోంది.

రుక్మిణి గబగబా లోపలికి వచ్చి, "నేను ప్రసావ్ ఇంటికి వెడుతున్నాను, నువ్వుకూడా వస్తావా?" అని అడిగింది.

"రాను." లలిత మళ్లీ బాహ్య ప్రపంచంలోకి వచ్చింది.

రుక్మిణి లలితపక్కని కూర్చుని నెమ్మదిగా ఆమెను బుజ్జగిస్తో సగం కాగిలించుకుని, "మరేమీ ఫరవాలేదే. అతనికి తన స్టూడియోలో పని ఎక్కువ తొందరగా ఉంది. అంచేత రావడంలేదుగాని మరి ఇంకోకారణం ఏమీ లేదు. అతన్ని గురించి దుష్ట ప్రచారం చేసేవారందరి కంటే అతన్ని నేను చాలా బాగా ఎరుగుదును" అంది.

లలిత చిరాకుగా లేచింది. "ఆయన కిక్కడికి రావడానికి వీలు లేకపోలే, అక్కడికి వెడితే మోత్రం వీలెలా ఉంటుంది? ఆయన్ని అనవసరంగా కష్టపెట్టడానికి నా కిష్టంలేదు. అయినా ఏమి టిడంతా? ఎవరి కెందుకు ఆదుర్దా? ఆయన వస్తే ఏం, రాకపోతే ఏం?"

రుక్మిణి లేచి వెళ్లిపోతూ, "కాముకు లెంత తమాషామనష్యులొగదా!" అనుకుంది ప్రతీచిన్న విషయం వారిని తలక్రిందు చేస్తుంది. అయినా, అది చచ్చినా ఒప్పుకోరు వాళ్లు!

ప్రసాద్ ఒక నెలరోజులనుంచి వారిని చూడడానికి రావడంలేదు. ఆతని రాకపోకలతో తన కేమీ ప్రమేయంలేదని తన్ను తాను లలిత ఎంత సమాధానపరుచుకున్నా, ఆమె ఎప్పుడూ కారణాలూ, వాటి ఫలితాలూ ఆలోచిస్తూనే ఉంది.

ప్రసాద్ కి దూరపు నుట్టం ఒక అమ్మాయి ఉంది. ఆమె పుట్టక క్రితమే ఇతని కామె నివ్వడానికి మాటలు జరిగాయి, వేళాకోళంగానే ననుకోండి. కాని చిన్ననాటి వేళాకోళాలు పరిస్థితులు మారకుండా ఉంటే నిజా లవడానికి చాలా సావకాశాలు లభిస్తాయి. ఆమె కిప్పుడు పదమూడో ఏడు, శారదా బిల్లు వయస్సుకు ఆటైతక్కువలేదు. కాని ఆమె వాటాకి వచ్చే లక్ష రూపాయల ఆస్తి, ఆమె వయస్సులో కొరతని బాగా పూడ్చి వేస్తుంది. ప్రసాద్ తండ్రికి ఆపిల్ల బాగా నచ్చింది. శారదా బిల్లు అంతగా బాధించదు. పెళ్లిళ్లన్నీ ప్రేమమీదే ఆధార పడి ఉండాలని ఆయన నిరభ్యంతరంగా ఒప్పుకుంటాడు గాని, తన కొడుకు ఈపిల్లని ప్రేమించగలగడం విషయంలో ఆయన కేమీ అనుమానం లేదు. ఎంచేతంటే? పిల్ల చాలా బాగుంటుంది, మంచిది. ఈ పదమూడేళ్ల పిల్లనీ తను పెళ్లాడడం అంభవమనిస్తే, ఏమీ ఎరగనటువంటి ఒక చిన్న పిల్లని వివాహ బంధంలో బంధించి ఆమెను మోస గించే మహాపాతకానికి తను కారణభూతుడు కాలేడనిస్తే తన తండ్రితో నిష్కర్ష గా ప్రసాద్ చెప్పివేశాడని మద్రాసులో నాలుగు మూల్లా చెప్పుకుంటున్నారు. బాల్య వివాహాలను సరించి అతని అభిప్రాయాలని అతడు స్పష్టంగానే చెప్పివేశాడట. బాల్య వివాహాల వల్ల బాలవీ తంతువులు తయారవుతున్నారని ఆతని నమ్మకం— అయితే, ఈపిల్లని పెళ్లాడినందువల్ల తన భవిష్యత్తుని గూర్చిన నూచన ఏమీ ఇందులో లేదు. కాని తను సంఘ సంస్కర్త అయినందువల్ల దాన్ని ఒక ప్రాతిపదిక మాత్రంగా అతడంగీకరిస్తాడట. అతని తండ్రి మాత్రం ఈ సమాధానం విన్న తరవాత ఉన్నదే, తన ఇష్టానికి వ్యతిరేకంగా

గనక అతడు నడుచుకున్నట్టయితే, తన సంపాదనలో దమ్మిడీ అయినా అతనికి దక్కదని శ్రీముఖం ఇచ్చాడట!

లలిత ఈ సంగతులన్నీ విన్న తరవాత ఆమె మనస్సులో సందేహం, సంతృప్తి దెబ్బలాడుకున్నాయి.

నలుగురూ మాట్లాడకునే మాటల్లో ప్రసాద్ పేరూ తన పేరూ కలియటం ఆమె చాలాసార్లు నిర్లక్ష్యంగా వింది. అయినా వా రిద్దరి మధ్య ఏవిధమయిన మాటలూ జరగలేదు, ప్రసాద్ ఆ సంభాషణల నన్నింటినీ ఏదృష్టితో చూస్తున్నాడో మెకు తెలియదు.

ప్రసాదంటే తన కిష్టం లేదని గాదు, పరిస్థితులను కూలంగా పరిణామం చెందినా అతన్ని కాదని త్రోసి వేస్తుందనీ కాదు. కాని లేనిపోనివన్నీ కల్పించి మాట్లాడుకోడానికి సంఘానికేమి అధికారం ఉంది? ప్రసాద్ వంటి యువకులు అరుదే. అతనికి ధన సంపత్తే ప్రధానం గాదు. ఏలక్షణాలు యువకుల్ని ఆదర్శ ప్రాయాలుగా, యువ తీ ప్రేమకు పాత్రులుగా చేస్తాయో, అవన్నీ అతనిలో ఉన్నాయి. కాని, అతన్ని తన వలలో వేసుకుందామనే నీచోద్దేశంతో అతనిన్నే హం ఆమె కాంక్షించలేదు. వా రిద్దరికీ మధ్య నున్నది పరిశుద్ధ మైన మైత్రి, ప్రపంచకంలో వ్యక్తికి వ్యక్తికి మధ్య ఉండే పవిత్ర బంధం. వారి స్త్రీ పురుష భేదం కేవలం ఒక సంఘటన. వివాహ సంబంధమయిన చర్చ ఎప్పుడూ వా రిద్దరి మధ్య రాలేదు. ఆ విషయంలో అతని ఇష్టం అతనిది.

కాని అతడు తన దూరపు బంధువైన ఆపిల్లని బహిరంగంగా నిరాకరించాడు. ఎంచేత? లలిత మీద ప్రేమయే దీనికి కారణమో? ఈ మధ్య అతడు తనని చూడడాని కెందుకు రావడంలేదు?

ఒక వేళ మొదట్లో అతని కేసున్నా ఉద్దేశం ఉండేమో! ఈ నూతన ఘట్టా లన్నీ వచ్చి తరవాత తనను చూడడాని కతడు సంకోచిస్తున్నాడేమో!

లలితకి తెలియకుండానే చీకటి పడింది. ఆమె హృదయం ఆ చీకటి యొక్క నిశ్శబ్దంలో గబగబా కొట్టుకుంది. ఆ దూరపు ఆకాశంలో నీలిలోతులూ, ఆమిణుకు మనే లెక్క లేని తారకా హృదయాలూ, ఈ ఒక్క మానవాదర్శ విఘాతానికే విషాదంతో నిండిపోయాయి.

దాసి వచ్చి వెలిగించిన దీపాన్ని ఆర్పివేసి భోజనం చెయ్యకుండానే ఆమెపక్కమీదికి పోయి పడుకుంది. దీపపు వెలుతురు ఆమె మనోనేత్రాలని మిరుమిట్లు గొలిపింది. ఆమె తన భావనావేగాన్ని సరిగా గ్రహించడానికి వెలుగు అడ్డుపడింది. అంచేతే ఆమెదీపం ఆర్పివేసింది. ఆ చీకటితో అనంతస్వప్న ప్రపంచంలోకి ఆమె వెళ్లిపోయింది. ఆ నల్లటి తెరమీద తన మనస్సు తృప్తి కలిగించే బొమ్మలు చిత్రించుకుంది. తనకి ఇష్టమయిన కథలు వ్రాసుకుంది.

పగటి వెలుగు ఆమె సహించలేకపోయేది. ఆ దుర్గాగా రాత్రికోసం ప్రతిరోజూ ఎదురుమాస్తా ఉండేది. ఆ చీకటి తెరమీద తను వ్రాసుకున్న భావాలలో మునిగిపోయేది.

3

ప్రసాద్ ఒకవేళ ఆ పదమూడేళ్ల పిల్లని పెళ్లాడితే, తన కేమీ లక్ష్యంలేదని, లలిత అస్తమానూ తనలో తను స్థిరపరుచుకోడానికి ప్రయత్నించేది. సంఘం, వీళ్లమీదా వాళ్లమీదా ఏవో చెప్పకుని రహస్యంగా సంతోషిస్తుంది. సంఘం ఒక తమాషాజంతువు. లలిత అప్పడే మూడు నెల్ల క్రితమే ప్రసాద్ భార్య అయిపోయినట్టు నిన్న మాట్లాడిన సంఘమే, ఈనాడు, ప్రసాద్, ఆ పదమూడేళ్ల పిల్లనీ, ఆమె వెనకనే తప్పిపోకుండా వచ్చే సరిసంపదలనీ ఎల్లా గ్రహిస్తాడో వింతగా చెప్పకుంటోంది.

కాని తన అక్కకెందుకంత ఆదుర్దా? ఏదో ఇదివరకే అంతా నిశ్చయ మయిపోయినట్టుగానూ, ప్రసాద్ ఇప్పుడు మాట తప్పిన సేరానికి పాత్రుడయినట్టుగానూ ఆమె మాట్లాడుతుంది. అప్పుడప్పుడూ ఆమె లలిత దగ్గరకు వచ్చి, ఎవో మించిపోయినట్టుగా గొంతుకు పెట్టి, "నువ్వెంత బాధపడుతున్నావో నాకు తెలుసునే తల్లీ! అయినా నాశక్తికొద్దీ ప్రయత్నం చేస్తాను. చూడు మరి. అతడేదన్నా నిశ్చయించుకునేముందు ఎన్నిసంగతు లాలోచించుకోవాలి?..." అంటూ చెబుతుంది.

ముఖం చిట్టించి ఇదంతా విని, లలిత కొంతనేపటి కంటుంది, "ఏమిటే ఇదంతానూ? ఆయనకోసం నేనేమీ పడి చచ్చిపోవడం లేదు, ఆయనిష్టం ఆయనది. మధ్య నే నెవరినీ?"

రుక్మిణీమొగంమీద ఆందోళన ముద్రించినట్టు కనబడుతుంది. ఆమె నడవకిలో చాపల్యం కనబడుతుంది. తన చేతుల్లోంచి దాటిపోయే ఒకపిట్టని పట్టుకోడానికి నిస్పృహతో ఎగురుతో ఉన్నట్టుగా ఉంది ఆమెధోరణి.

"అయినా అతను మంచివాడే. కాని పైని తండ్రి ఉన్నాడు. సరే, చూద్దాం పెళ్లి ఇప్పుడెట్లా అవుతుందో. క్రొత్త శారదాబిల్లు కూడా వచ్చిందిగదా. ఇంకా ఏదాది పైగా ఆ గాలి అతను. ఈలోపుగా ఎన్ని మార్పులయినా రావచ్చు" అని తన మనస్సులోని ఆలోచనలని పైకి అనేస్తూ ఉంటుంది ఒక్కొక్కసారి.

లలిత వెంటనే, చాలా విసుక్కున్నట్టుగా, "నీకు మొత్తంమీద మతిపోయినట్టుగా ఉంది. నన్ను పెళ్లిచేసుకుంటానని ఆయనేమన్నా రాసి ఇచ్చారా ఏమిటి? అసలా సంభాషణే ఎప్పుడూ రాందే? ఆయన ఉద్దేశం ఏమిటో మన కసలు తెలియదు. ఊరికే నేను హారీత్యా మన ఇంటి కాయన వచ్చేవాను. అంతే" అనేది

కాని అది "అంతే!" కాదని లలిత మనస్సుకే తెలుసును. ఆమె హృదయంలో లోతుగా ఒక మూల, ఆ స్నేహం ఊరికే నిమిత్తమాత్రం గావనే విశ్వాసం గాఢంగా నాటుకుపోయి ఉంది.

ఆమె భావనా ప్రపంచంలో అతను ఏమృదు తల్పంమీదో, ఏపండు వెన్నెల్లోనో, హృదయవేపన చేత నిద్రరాక దొర్లుతూ ఉంటాడు. అతని మనస్సుని రెండు మహాశక్తులు రెండువైపులకి లాగుతున్నాయి. ఒకటి ప్రేమశక్తి; రెండవది, తండ్రి ఆజ్ఞాపాలనం. రెండవ ప్రక్క ఇంకొక బలం కూడా ఉంది - ఆపిల్ల ఆస్తి. ఆ ఆకర్షణని ఆపగలిగినంతశక్తి అతని ప్రేమకి ఉందా లేదా అని ఆమె ఆలోచించుకుంటూ ఉంటుంది.

ఎప్పుడో ఒకప్పుడు ఆ మహాసంఘర్షణచేత రక్తపంకిల మయిపోయిన తన హృదయాన్ని విప్పి ఆమెకు చూపిస్తాడని ఆమె నిరంతరమూ ఆశిస్తూ ఉంది. ఎప్పుడో అతడు తన ప్రేమని గూర్చి చెబుతాడు. తను పడిన బాధనంతనీ వర్ణిస్తాడు. ఆమె ముందు తన ముఖాన్ని చూపించడానికి ఎంత సంకోచించాడో, అయినా ఆవిలంబన

అతని కెంత అసహనజనకంగా ఉండేదో అంత వర్ణిస్తాడు. తప్పకుండా, అతని బాధ, ఆమె బాధకంటె చాలా గొప్పది. ఈ దీర్ఘ వాసరాలలో తను సహించిన బాధనంతనే ఆమె తప్పకుండా మరిచిపోయి అతన్ని క్షమించగలదు.

౪

ప్రసాద్ దగ్గరనుంచి నీ కేసున్నా వచ్చిందా? అని రుక్మిణి లలిత నడిసింది, ఎక్కడికో వెళ్లడానికి తయారవుతో.

“లేదు”. అత డెండుకు రాస్తాడు? ఇంతకాలం రాయలేదు, ఇప్పుడంత ఏమి అవసరం వచ్చిందని రాస్తాడు?

రుక్మిణి గబగబా ఎక్కడికో వెళ్లిపోయింది. లలిత ఆలోచిస్తూ పడకకుర్చీలో పడుకుంది.

కొంతసేపటికి ఎవరో ఒకనాకరు వచ్చి ఆమెచేతి కొక ఉత్తరం ఇచ్చి వెళ్లిపోయాడు. లలిత ఉత్తరం విప్పింది.

అది ప్రసాద్ రాశాడు. ఒక గంటక్రితమే తన అక్క అడిగింది, అతని దగ్గరనుంచి ఏమన్నా ఉత్తరం వచ్చిందా అని. ఇప్పుడే ఉత్తరం వచ్చింది. దీని అర్థం ఏమిటి?

“శ్రీమతి లలితకు,

“నేను చాలా కాలంనుంచి మీయింటికి రాలేక పోయినందుకు చాలా విచారం.”

ఎందుచేత?

“మన ఇద్దరి పేరులూ నలుగురి నోళ్లలోనూ కలిశాయి. ఈ సంగతి నీకు తెలిసే ఉంటుంది. దీనికి నేను కారణభూతుణ్ణి మూస.”

అత నొక్కడే కారణభూతు డెల్లా అయాడు? బాధ్యత ఇద్దరిమీదా సమానంగానే ఉంటుందిగా.

“అందువల్ల విచారించాలో సంతోషించాలో నాకే తెలియదు.”

అబ్బ! ఎంత నిర్లక్ష్యం? ఇంత అసహ్యంగా ఉత్తరం రాస్తాడని ఆమె ఎప్పుడూ అనుకోలేదు. ఉత్తరమంతో కుద్దనటన.

“నా అంతట నేను ఇప్పుడు చెప్పడాని కేమీలేదు. నేను నీ కేవిధమయిన బాధన్నా కలగజేశానేమో నని భయపడుతున్నాను.”

ఓ! చాలా బాగుంది. అయితే ఇంక ఈ ఉత్తరం రాయడ మెందుకు?

“నేను నిన్నే వివాహం చేసుకునే సందర్భంలో నీకోసం నే నెంత పోగొట్టుకోవాలో నీకు తెలిసే ఉంటుంది.”

పోగొట్టుకోమని ఎవ రన్నారు? తనేమన్నా సాష్టాంగపడి ప్రార్థించిందా?

“నేను మీయింటి దగ్గర ఎల్లుండి నిన్ను కలుసు కుంటాను. అప్పటికి నే నేవో ఒక నిశ్చయగానికి రాగలను.

ఇట్లు,
ప్రసాద్.”

లలిత తనకు తెలియకుండానే పళ్లు కొరికింది. ఆమె చేతులో ఆ ఉత్తరం నలిగి ఉండవలసిపోయింది.

గబుక్కుని ఒక కాగితంతో, తను రాయిగలిగినంత వేగంగా ఆ ఉత్తరానికి జవాబు రాశింది.

“శ్రీయుతులు ప్రసాద్ గారికి,

మీరు దయతో రాసిన ఉత్తరం అందింది. నా కోసం మీ కేమీ పోగొట్టుకో నక్కరలేదు. నేను మీ యెడల ప్రేమలో కుత్తుకబంటిదాకా మునిగిపోయి ఉన్నా ననుకోడానికి తగినంత నూచన లెవ్వీ చెయ్యలే దనుకుంటాను. ఒక సామాన్య స్నేహాన్ని మీ రింకొక విధంగా అర్థం చేసుకున్నట్లయితే, అది కేవలం మీపొర పాటు. మీరు నాతో ఈ విషయమయియే మాట్లాడ దలచుకున్నట్లయితే మీరు ఎల్లుండి మీయింటికి శ్రమ తీసుకుని రానక్కరలేదు.

ఇట్లు,
లలిత.”

వెంటనే నేవకుణ్ణి పిలిచి ఆ ఉత్తరం పోస్టులో వేయించింది.

కొంతనేపటికి రుక్మిణి ఎక్కడినుంచో ఆదుర్దాగా వచ్చి, "ప్రవాద్ దగ్గరనుంచి ఉత్తరం వచ్చిందా?" అని అడిగింది.

"ఆ. దానికి జవాబుకూడా రాశాను అప్పుడే?"

"ఏమని రాశావు?"

"ఏమనా?" లలిత త్రామలా లేచింది. "తగిన సమాధానమే రాశాను. అంత అసహ్యంగా ఉత్తరం రాస్తే అర్థం ఏమిటి? నే నేదో కాలక్షిప్తాదపడి బతిమాలి నట్టుగా అర్థంచేసుకున్నట్టున్నా డాయన."

రుక్మిణి స్థాణువులా నిలబడిపోయింది.

"ఏమిటి జెట్టి? ఒకచిన్నతరుణం చేయిజారి పోయినా ఇంక లాభం ఏమీ ఉండదు. తెలుసునా?"

"తరుణాలకోసం ఎవరూ ఎదురుమాడ్డం లేదు. ఏమీలేనిచోట నువ్వు ఏదో గొడవలు కప్పిస్తావు. నువ్వు ఆయనచేత ఆ ఉత్తరం ఎందుకు రాయించావు?"

ఇంక లలితతో మాట్లాడడంవల్ల లాభం లేదని రుక్మిణికి అర్థమయిపోయింది. ఆమె తొందరగా వచ్చిన దారినే — పరిస్థితులు ఇంతకంటే సుఖవుగా ఎక్కడయితే మార్చవచ్చో అక్కడికి గావును — వెళ్లి పోయింది.

కాని లలిత ఆధైర్య సైన్యాలని అట్టే కాలం నిలుపుకోలేకపోయింది. రుక్మిణి వెళ్లిపోడంతోనే ఆమె, పరువుమీద బోర్లగిల పడుకుని, తనముఖాన్ని తలగడాలో దాచి చాలానేపు ఏడ్చింది.



నివేధము

పుట్టపర్తి నారాయణాచార్యులు

మరచిపోనిమ్ము నన్ను, దుర్భరవిషాద
 బాధ, నరములు గదలించు పాతపాట,
 అది తలపు దాకెనా! లోకమంత, కఱకు
 చీకటికొటారుగా మారు, చెదరు గుండె,
 కనులు మూతలు వడును, నా గళమునందె,
 తీవ్రభావధ్వనులు నినదించిపోవు,
 సుఖమొ, దుఃఖమొ, యేటికీ సోదె మనకు,
 చెప్పకుము! శోకముగ్ధనిశీధగీతి.

